

93வது பிறந்தநாள்: இந்தியா உள்ளிட்ட வளரும் நாடுகளின்

உரிமைக்காக குரல் கொடுத்த பெருமைக்குச் சொந்தக்காரர் முரசொலி மாறன்!

சட்டமன்ற எதிர்க்கட்சி தலைவர் உதயநிதி ஸ்டாலின் புகழாரம்!

சென்னை, ஆக.19 -

முத்தமிழறிஞர் கலைஞர் அவர்களின் மனசாட்சி முரசொலி மாறன் அவர்களின் 93வது பிறந்தநாளை யொட்டி சட்டமன்ற எதிர்க்கட்சித் தலைவர் உதயநிதி ஸ்டாலின் அவர்கள் தனது சமூக வலைதளப் பதிவில் இந்தியா உள்ளிட்ட வளரும் நாடுகளின் உரிமைக்காக குரல் கொடுத்த பெருமைக்குச் சொந்தக்காரர் முரசொலி மாறன் அவர்கள் என்று புகழாரம் சூட்டினார்.

இதுகுறித்து சட்டமன்ற எதிர்க்கட்சித் தலைவர் உதயநிதி ஸ்டாலின் அவர்களின் சமூக வலைதளப் பதிவு வருமாறு:-

முத்தமிழ் அறிஞர் கலைஞர் அவர்களின் மனசாட்சியாகவும் கழகத்தலைவர் அவர்களின் அன்புக்குரியவராகவும் திகழ்ந்த முன்னாள் ஒன்றிய அமைச்சர் மறைந்த திரு.முரசொலி மாறன் அவர்களின் பிறந்த நாள் இன்று!

கழகத்தின் வளர்ச்சிக்காகவும் - திராவிட இயக்கக் கொள்கைகள் தீக்கெட்டும் பரவிடவும் அயராது உழைத்தவர்.



இந்தியா உள்ளிட்ட வளரும் நாடுகளின் உரிமைக்காக குரல் கொடுத்த பெருமைக்குச் சொந்தக்காரர். திரு.முரசொலி மாறன் அவர்களின் பணிகளை இந்நாளில் நினைவுகூர்வோம்.

அவர் புகழ் ஒங்கட்டும்!

இவ்வாறு அவர் தமது சமூக வலைதளப் பதிவில் குறிப்பிட்டுள்ளார்.

அண்ணல் அம்பேத்கர் அயலக உயர்கல்வித் திட்ட

மாணவர்களுக்கான கல்விக் கட்டணத்தைச் செலுத்துவதில் அலட்சியம் ஏன்?

முன்னாள் அமைச்சர் அன்பில் மகேஸ் பொய்யாமொழி கண்டனம்!

சென்னை, ஆக. 19 -

“அண்ணல் அம்பேத்கர் அயலக உயர்கல்வித் திட்டத்திற்கான நிதி ஒதுக்கீட்டை செலுத்துவதில் அலட்சியம் ஏன்?” என்று முன்னாள் பள்ளிக் கல்வித்துறை அமைச்சர் அன்பில் மகேஸ் பொய்யாமொழி கேள்வி எழுப்பியுள்ளார்.

இது குறித்து அவர் விடுத்துள்ள அறிக்கையில் கூறியிருப்பதாவது:-

அண்ணல் அம்பேத்கர் அயலக உயர்கல்வித் திட்டத்திற்கான நிதி ஒதுக்கீட்டை நடப்பாண்டில் அதிகரித்து இருப்பதாக அரசுத் தரப்பில் சொல்லப்படுகிறது. ஆனால் அத்திட்டத்தின் கீழ் 2025-2026 ஆம் கல்வியாண்டில், அதாவது திராவிட மாடல் ஆட்சி காலத்தில் மலேசிய தேசிய பல்கலைக்கழகத்தில் ஆராய்ச்சிப் படிப்பில் சேர்க்கைப் பெற்று பயின்றுவரும் மாணவருக்கு, நடப்பு கல்வியாண்டிற்கான



கட்டணத்தை செலுத்துவதில் ஏன் இவ்வளவு அலட்சியம்?

ஏற்கனவே, இங்கிலாந்தில் உள்ள கல்வி நிறுவனங்களில் பட்டமேற்படிப்புக்கு சேர நடப்பாண்டில் விண்ணப்பித்துள்ள நம் மாணவர்களுக்கு 'மாநில அரசின் கல்வி உதவித் தொகையை ஏற்க முடியாது' இந்திய ஒன்றிய அரசின் மூலம் வழங்கப்பட்டால் மட்டுமே ஏற்றுக்கொள்ள முடியும்' என்ற புதிய விதியை சுட்டிக்காட்டி சேர்க்கை பெறுவதில் சிக்கல் ஏற்பட்டுள்ளது. அந்த புதிய விதிக்கான

காரணமாக கல்வி நிறுவனங்கள் தரப்பில் அளிக் கப்பட்ட விளக்கத்தில் “மாணவர்களுக்கு உதவித்தொகை வழங்கும் அமைப்பு, அதனை இடையிலேயே நிறுத்தி விட்டால் கல்விக்கட்டணம் செலுத்த முடியாமல் மாணவர்கள் படிப்பை தொடர முடியாத நிலை உருவாகுகிறது; எனவே இடைநிற்றல் ஏற்படும் சூழலும் ஏற்படுகிறது” என தெரிவிக்கப்பட்டுள்ளது.

அதன்படி பார்த்தால், மலேசியா நாட்டில் பயிலும் நம்முடைய மாணவர்களுக்கு உரிய நேரத்தில் கட்டணம் செலுத்தாமல் த.வெ.க. அரசு அலட்சியமாக இருப்பதால், அங்கும் எதிர்காலத்தில் தமிழ்நாட்டு அரசின் கல்வி உதவித் தொகையை நேரடியாக ஏற்க உயர்கல்வி நிறுவனங்கள் மறுக்கும் வகையில் விதிகள் உருவாக்கப்பட்டு விடுமோ என்ற அச்சம் ஏற்படுகிறது.

இன்னும் இதுபோல எத்தனை நாடுகளில் பயிலும் மாணவர்கள் பாதிக்கப்பட்டுள்ளார்களோ என்கிற கேள்வியும் எழுகிறது. TAKE DIVERSION அரசின் இத்தகைய அலட்சியப்போக்கு, அரசின் உதவித்தொகையை மட்டுமே நம்பி கல்விக்காக கடல்கடந்து சென்றுள்ள மாணவர்களுக்கு எத்தகைய மனஅழுத்தத்தை ஏற்படுத்தும் என்பதை நினைத்துப் பார்க்கவே வேதனையாக இருக்கிறது. அலட்சியப் போக்கினை கைவிட்டு, அண்ணல் அம்பேத்கர் அயலக உயர்கல்வித் திட்ட மாணவர்களுக்கான கல்விக் கட்டணத்தை உரிய காலத்தில் விடுவிக்க முதலமைச்சர் உரிய நடவடிக்கை எடுக்க வேண்டும்.

இவ்வாறு முன்னாள் அமைச்சர் அன்பில் மகேஸ் பொய்யாமொழி தமது அறிக்கையில் கூறியுள்ளார்.

ஆளுங்கட்சி உறுப்பினர்கள் பேச்சை அதிக முறை நீக்கியது இதுவே முதல் முறை!

சட்டப்பேரவையில் மரபை மீறிப் பேசிய அமைச்சர்களின் பேச்சுகள் நீக்கம்!

சபாநாயகர் உத்தரவை மீறி ஆளுங்கட்சியினர் பேச முயற்சி!

சென்னை, ஆக. 19 -

சட்டப்பேரவையில், மரபுகளை மீறி பேசிய ஆதவ் அர்ஜுனா, நிர்மல்குமார் உள்ளிட்ட 3 அமைச்சர்களின் பேச்சுக்களை சபாநாயகர் நீக்கம் செய்து உத்தரவிட்ட நிலையில், அவரது உத்தரவை மீறியும் அமைச்சர்கள் பேச முயற்சித்தது அவையில் சலசலப்பை ஏற்படுத்தியது.

சட்டப்பேரவையில் எதிர்க்கட்சிகளின் கேள்விகளுக்கு உரிய பதிலை சம்பந்தப்பட்டதுறை அமைச்சர் அளிக்காமல், துறைக்கு சம்பந்தமே இல்லாத அமைச்சர்கள் ஏதேதோ பேசி வருகின்றனர். அவையின் மாண்பைச் சீர்குலைக்கும் வகையில் த.வெ.க. அமைச்சர்கள் மற்றும் அிக்கட்சியைச்

சேர்ந்த எம்.எல்.ஏ.க்கள் பேசி வருவதும், அதற்கு எதிர்க்கட்சிகள் எதிர்ப்பு தெரிவித்ததும், சபாநாயகர் கண்டிக்கும் நிகழ்வுகளும் நடந்து வருகின்றன.

இந்த நிலையில், இன்று சட்டப்பேரவையில் அமைச்சர்கள் ஆதவ் அர்ஜுனா, நிர்மல்குமார் மற்றும் ரஞ்சித் ஆகியோர், அவையின் மாண்பை கெடுக்கும் வகையில் பேசியதை, சபாநாயகர் அவைக் குறிப்பில் இருந்து நீக்கி உத்தரவிட்டார்.

தமிழ்நாடு சட்டப்பேரவை வரலாற்றில், ஆளுங்கட்சி உறுப்பினர்களின் பேச்சை அதிகமுறை நீக்கி உத்தரவிட்டிருப்பது இதுவே முதல்முறை என்பது குறிப்பிடத்தக்கது.

100 நாட்களில் ரீல்ஸ் எடுத்து சீரியல் தயாரித்து

மக்களை ரீல்ஸ் பார்க்க வைத்திருப்பது மிகப்பெரிய அவமானமாக இல்லையா CM sir?

சட்டப்பேரவை முன்னாள் தலைவர் மு.அப்பாவு கேள்வி!

சென்னை, ஆக. 19 -

“100 நாட்களில் ரீல்ஸ் எடுத்து சீரியல் தயாரித்து மக்களை ரீல்ஸ் பார்க்க வைத்திருப்பது அவமானமாக இல்லையா CM sir?” என்று சட்டப்பேரவை முன்னாள் தலைவர் மு.அப்பாவு கேள்வி எழுப்பியுள்ளார்.

இது குறித்து அவர் தமது சமூக வலை தளத்தில் பதிவிட்டிருப்பதாவது:-

த.வெ.க. ஆட்சி பொறுப்பேற்ற 100 நாட்களில் தமிழகத்தில் சுமார் 200 கொலைகள், 10க்கும் மேற்பட்ட ஆணவக் கொலைகள், சுமார் 400 பாலியல் குற்றங்கள், தினம்தோறும் 2.5 வயது



குழந்தை முதல் 85 வயது முதியவர் வரை பாலியல் வன்கொடுமை கொலைகள், 10க்கும் மேற்பட்ட காவல்நிலைய மரணங்கள் என தமிழ்நாட்டை பாதுகாப்பில்லாத மாநிலமாக மாற்றிய விஜய் அவர்களே! நினைவிற்குக் கிறதா?

“ஓவ்வொரு காவல் நிலைய மரணமும் அந்த ஆட்சியின் தோல்வி” என உங்கள் தேர்தல் அறிக்கையில் சொன்னதை மறந்து உங்கள் தோல்வி ஆட்சித் தொடர வேண்டுமா CM sir?

முதல்வரைச் சுற்றியுள்ள நான்கு நண்பர்களும் இயக்குநர்களாக உருவாகி, 100 நாட்களில் விஜய்யை வைத்து ரீல்ஸ் எடுத்து சீரியல் தயாரித்து முதல்வரை தன் கட்டுப்பாட்டில் வைத்துக் கொண்டு வாக்களித்த மக்களை ரீல்ஸ் பார்க்க வைத்திருப்பது மிகப் பெரிய அவமானமாக இல்லையா CM sir?

இவ்வாறு அவர் தமது சமூக வலை தளத்தில்

போதைப்பொருள் பழக்கத்தைப் பற்றி காவல் துறைக்கு தகவல் கொடுத்த அமுதன் மற்றும் தினேஷ் உள்ளிட்ட மாணவர்கள் போதைப்பொருள் கும்பலால் கொலை செய்யப்பட்டதற்கு பொறுப்போடு எதிர்க்கட்சித் தலைவருக்கும், நாட்டு மக்களுக்கும் பதில் சொல்ல வேண்டிய முதல்வர், சினிமா பாணியில் தனக்குப் பதிலாக ‘டூப்’ களை பதில் சொல்ல வைத்து தமிழகத்தையே தலைகுனிய வைத்துவிட்டு ஓடி ஒளிவது வெட்கமாக இல்லையா CM sir?

ஆன்லைன் மருந்து வர்த்தகத்தில் - மருந்துகளை

ஒழுங்குபடுத்தும் கொள்கைகளை செயல்படுத்த வேண்டும்!

மாநிலங்களவையில் - கே.ஆர்.என். இராஜேஸ்குமார் வலியுறுத்தல்!

புதுடெல்லி, ஆக.19 -

ஆன்லைன் மருந்து வர்த்தகத்தில் மருந்துகளை ஒழுங்குபடுத்துவதற்கான கொள்கைகளை செயல்படுத்த வேண்டும் என்று மாநிலங்களவையில் கழக உறுப்பினர் கே.ஆர்.என்.இராஜேஸ்குமார் வலியுறுத்தினார்.

டெல்லியில் நடைபெற்ற பாராளுமன்ற மாநிலங்களவை மழைக்கால கூட்டத் தொடர் கூட்டத்தில் நாமக்கல் கிழக்கு மாவட்ட கழக செயலாளரும், மாநிலங்களவை உறுப்பினருமான கே.ஆர்.என்.இராஜேஸ்குமார் கலந்து கொண்டு ஆன்லைன் மருந்து வர்த்தகத்தில் பொதுமக்களுக்கு ஏற்படும் பாதிப்பு குறித்து சிறப்பு கவன ஈர்ப்பு நேரத்தில் பேசியதாவது:-

ஆன்லைன் மருந்து விற்பனை வணிக

இணைய தளங்களால் மருந்துச்சீட்டு இல்லாமல் ஒழுங்குபடுத்தப்படாத இணைய வழி மருந்து விற்பனையை உறுதி செய்வதற்கான ஒழுங்குமுறை கட்டமைப்பு மற்றும் உள்கட்டமைப்பு தேவை.

கோவிட்-19 பெருந்தொற்றின் போது, டிஜிட்டல் தொழில்நுட்பத்தின் மீதான நமது சார்பு நிலை அதிகரித்தது. மேலும் இந்தப் போக்கு தொடர்கிறது. இருப்பினும், இது பொது சுகாதாரத்திற்கு ஒரு குறிப்பிடத்தக்க ஆபத்தை ஏற்படுத்தியுள்ளது.

ஏனெனில் சரிபார்க்கப்படாத இணையவழி மருந்து விற்பனையானது லட்சக்கணக்கான உயிர்களுக்கு அச்சுறுத்தலாக உள்ளது.



மேலும், மக்கள் மருந்துகளை வாங்குவதற்கு சரிபார்க்கப்படாத இணைய வழித் தகவல்களை நம்புவது, இந்தப் பிரச்சினையை மேலும் சிக்கலாக்குகிறது. முறையான மருந்துச்சீட்டுகள் இருந்தாலும், உள்கட்டமைப்பு மற்றும் கொள்கைகள் இல்லாததால் இணையவழி மருந்துகளைச் சரிபார்க்க முடியவில்லை.

எனவே, இந்தப் பிரச்சினையை முழுமையாக

ஆராய்ந்து, ஆன்லைன் மருந்தகங்களை ஒழுங்குபடுத்துவதற்கான கொள்கைகளைச் செயல்படுத்துவதைக் கருத்தில் கொள்ளுமாறு ஒன்றிய சுகாதாரம் மற்றும் குடும்ப நலத்துறை அமைச்சரை நான் கேட்டுக்கொள்கிறேன்.

கூடுதலாக, மின்னணு மருந்துச்சீட்டு சேவைகளுக்குத் தேவையான உள்கட்டமைப்பை நிறுவுவதும், ஆன்லைன் மருந்தகங்களின் முறையான செயல்பாட்டை உறுதி செய்வதற்கான விதிமுறைகளை இயற்றுவதும் மிக அவசியமாகிறது. நாம் பொதுப் பாதுகாப்பை உறுதிசெய்து, ஒழுங்குபடுத்தப்படாத இணையவழி மருந்து விற்பனையால் ஏற்படக் கூடிய தீங்குகளைத் தடுக்க வேண்டும்.

இவ்வாறு அவர் பேசினார்.

முதல் ஆண்டு நினைவஞ்சலி



ரேணுகா தேவி பாலு

1946 - 2025

ஒரு ஆண்டு கடந்தாலும், உங்கள் அன்பும் பாசமும் நினைவுகளும் எங்கள் இதயங்களில் என்றும் நிலைத்திருக்கும்

டி.ஆர். பாலு, MP
Dr. டி.ஆர்.பி. ராஜா
செல்வகுமார் பாலு